

No te ao te uaratanga,
 Riro ki te po.
 Waiho noa hei tumamako
 Ma te ngakau
 Kei tawhiti tohou tinana
 Kei te reo-tuku.
 Kei Patea ahau e noho ana
 Kei Te Awarua.
 Mapu kau noatu i konei
 Ko whara-au-raro i.

Purei kohu e whakatoro ra
 Tahere ana mai te puke ki Okahu
 Kei tuatu hoki te tane
 E aroha nei au
 Naaku iana koe i whakarere
 I te aiotanga
 Katahi te waka nei ka rutua
 Paea ki te akau i.

Taku Taumata e noho ai au
 Ko Paetawa ra
 Kia marama au te titiro
 Ki Waipungapunga
 Ara haerenga mai no Te Perohuka
 E whae ma e kauaka iara
 Hei whakatanguru
 Notemea aiara ko te rawa i raro
 Mai i a Hikawa i.

Whakamarama:—

Te uaratanga-he wawata, he moemoea.
 Reo-tuku-He ngawari no te reo ki korero
 Patea-Mokia-Patea kei Te Awarua
 Wharau-raro-He taheke wai no Rangitikei
 Puke-o-oKahu. He pukepuke kei era waahi
 Waipungapunga. Te kaainga o Te Perohuka
 Whakatanguru? He kohimuhimu.

Kia ora ra korua

Na Ngaruma Apatu

Waipawa.

TE TEREWHONO IRIRANGI.

Koia tenei ko tetahi o nga mea tino whakamiharo o te Wa.
 Korero noa ana tetahi ki tetahi kaore he waea, kaore
 he aha. Heoi ano ko te waahi hei korerotanga iho, ka riro
 i te kaha o te "hiko" ma ana e pupuri e mau atu ki tera pito
 o te ao hei kapo mai ma te mea e hiahia ana.